


Uttangarðsútskipting í Svínoy



Eysturhøvdi matr.nr. 93-154

Fríggjadagin 8. nov. 2013 kl. 10.30 varð útskiptingarfundur settur í lærarahúsunum í Svínøi at viðgera mál um býti av Eysturhøvda.

Møtt: Ísak Thomassen, Heri Joensen, Petur Danielsen, Eyðálvur Joensen, Katrin Joensen, Ziska Joensen og Anna Jórún Heinadóttir.

Nevndin var fullmannað, og er hon skipað soleiðis:

Petur Nielsen, landmálari, formaður

Marita í Brekkunum, nevndarlimur

Maria Gregersen, nevndarlimur

Nevndarlimirnir vita seg ikki vera so nær skyldar ella svágdar við nakran ognara, at tað nemur teirra gegni. Hetta verður váttað á serligum skjali (skjal nr. 5), sum liggur í málinum.

Frá Umhvørvisstovuni møttu útskiptingarmenninir Óli Johansen, Jógvan Frýdal og Jóannes Martin Hansen. Hesin síðstnevndi er í starvspraktikk á stovninum.

Fram varð lagt:

Skjal nr. 1: Lýsingar, ið staðið hava í Sosialinum nr. 117 og 119 frá 11. og 16. oktober 2013, í kunngerðartalvuni og á heimasíðuni hjá Umhvørvisstovuni

Uppá fyrispurning, um nakar hevði viðmerkingar til lýsingina ella lýsingarháttin, svaraði eingin.

Formaðurin lýsti síðani fundin lógliga lýstan og settan.

Skjal nr. 2: Grannastevnuviðtøkan frá 31. mars 2009 við tilhoyrandi skjølum og staðfest av Búnaðarstovuni 28. apríl 2009.

Skjal nr. 3: Skriv frá Vinnumálastýrinum, dagfest 17. sept. 2009, har Petur Nielsen er uppnevndur til útskiptingarformann.

Skjal nr. 4: Útskrift úr rættarbókini, 7. juli 2011, har Marita í Brekkunum, Hósvík, og Hjørleif Kúrberg, Tórshavn, verða uppnevnd til nevndarlimir. Hjørleif hevur borið seg undan at taka upp á seg nevndarstarvið, og tí tekur Maria Gregersen, Syðrugøta, sum er 1. varalimur, sæti í útskiptingarnevndini.

Víst varð til § 10 í útskiptingarlógini um, at útskiptingarkravið kann takast aftur, um øll, sum atkvøddu fyri útskiptingini á grannastevnu, ynskja tað. Tað varð ikki gjørt.



Formaðurin greiddi síðani frá mannagongdini í sambandi við útskiptingina og bað fundarfólkið greiða frá haganum og skipanini av honum.

Eysturhøvdi er 4 mk og 10 gl. Tann eina mørkin er landsjørð. Víddin er o.u. 251 ha.

Hagin er skipaður í kenning, og skipanin hevur verið 2 áseyð á gyllinin. Hetta verður tó hildið at vera ov nógv, og semja er tí um at minka skipanina niður í 7 bein á gyllinin. Tvær javnstórar gongur eru - ein eystanfyrri og ein heimanfyrri. Fyri røkt verður nú einki latið, men gamalt var, at 11 ær vórðu latnar hvørjum seyðamanni, og teir vóru tveir.

Eysturhøvdi er hampiliga góður hagi, bæði summer og vetur, men Yvir á Dal er ringt á eysturætt um veturin. Haruhagin er góður heimanfyrri.

Viðvíkjandi vetrarbiti er avtalað, at seyðurin verður hildin inni á hjá einum sjálvum, og alt er tí avstikað í bønnum. Hetta er í samsvari við §34 í hagalógini (L 172/1937). Klaksvíkar kommuna er í holt við at vetrarfriða bygdina.

Seyðastykkið úti í Hvilvt, matr. nr. 136, liggur í felag til hagarnar Eysturhøvda og Úti í Líð. Ynskiligt er, at hetta verður býtt.

Verður hagin býttur, ynskja matr. nr. 11, 70 og 89 at vera saman. Hetta eru íalt 2 mk. 7 gl. Hini, t.e. matr.nr. 38 og 122, verða so fyrri seg, íalt 2 mk. 3 gl.

Hagin eigur o.u. 1.700 krónur til at taka. Tilfarið til rættina kostaði o.u. kr. 40.000 fyrst í 90'unum.

Uppskot til haganøvn eru **Eysturhøvdi** og **Keldufjall**.

Hildið varð, at áðrenn býtt verður, eigur at verða mett um góðskuna av haganum, so lagt kann verða upp fyrri, um annar parturin er betur enn hin.

Áðrenn býtt verður, eiga stik at verða uppi og góð. Heimari parturin fær fitt meiri at halda av hegni.

Eftir fundin varð farið eystur í hagan. Eigarnir vóru væl umboðaðir.



Nevndin er samd um at fremja útskiptingina.

Eigararnir hava høvi at seta fram viðmerkingar og ynski hetta til 15. des. 2013. Tey skulu sendast Umhvørvisstovuni, boks 2048, 165 Argir ella við telduposti á us@us.fo og stílast til útskiptingarnevndina fyrri Eysturhøvda.

Petur Nielsen

Marita í Brekkunum

Maria Gregersen

Nevndin hittist á fundi á Umhvørvisstovuni á Argjum 20. febr. 2014 at viðgera býti av haganum Eysturhøvdi.

Trý ynski eru send nevdini, og hefur nevdin tikið tey við í viðgerðini.

Skotið verður upp, at hagin verður býttur, sum víst á kortinum høgrumegin (hjálagt sum skjal nr. 6).

Markið er lagt eftir eystaru vegøkslini. Eystari partur, sum verður 2 mk og 7 gl, ber navnið Eysturhøvdi, og vestari partur verður 2 mk og 3 gl og fær navnið Keldufjall.

Fitilendini í berginum eystanfyri – Seyðhagin, Fyri niðan Drang og Fyri niðan Mæklett - verða havd í felag, og verður hetta tinglýst sum byrða á Eysturhøvda.

Vetrarbitið verður óbroytt í felag eftir markatalinum.

Seyðastykkið úti í Hvilvtini, matr.nr. 136, verður verandi óbýtt. Tó verða trýggir hagar eigarar eftir markatali: Keldufjall (2 mk 3 gl), Eysturhøvdi (2 mk 7 gl) og Úti í Líð (3 mk 10 gl).

Rættin fellur til Keldufjall, men Eysturhøvdi skal hava tinglýstan brúksrætt til hana tey fyrstu 5 árin eftir, at útskiptingin er framd.

Við helvtarbýti av garðsskyldu millum grannahagar, fær Keldufjall meiri stik at halda, men Keldufjall fær rættina og er tann betri vetrarhagin, og tí gongur upp, heldur nevdin.

Vegurin verður merktur á matrikulkortið og tinglýstur á hagan Keldufjall sum almennur vegur.

Ogn og skuld verða býtt eftir markatalinum millum hagapartarnar.

Í Eysturhøvda, matr.nr. 154a, verða matr.nr. 11, 70 og 89.

Í Keldufjalli, matr.nr. 154b, verða matr.nr. 38 og 122.

Fyribilsplanurin verður sendur eigarunum við freist til 23. mars at gera viðmerkingar.

Petur Nielsen

Marita í Brekkunum


Maria Gregersen

Trý skriv við viðmerkingum til fyribilsplanin vórðu send nevdini, og **nevdin hittist á fundi á Umhvørvisstovuni á Argjum 24. juli 2014 at viðgera viðmerkingarnar.** Mariu Gregersen barst frá at mæta, men hon hefur eftir fundin sæð og tikið undir við úrskurðinum.

Í fyrsta lagi ger ánari vart við, at gomlu torvheiðarnir, sum hann heldur, einki virði hava sum hagi, allir vera í nýggja haganum Eysturhøvdi, og hann spyr, um hetta er orsøkin til, at hagarnir eru ymiskir í vídd og markatali.

Í øðrum lagi verður víst á, at hagarnir eru ikki javnt stórir, roknað sum vídd upp á gyllinin, og at Keldufjall er fyri vanbýti í so máta. Hildið verður ikki, at seyðastykkið "Hvilvtin" eigur at liggja óbýtt, og spurt verður, hvussu raksturinn skal skipast, um Eysturhøvdi fær brúksrætt til rættina.

Í triðja lagi verður somuleiðis víst á, at trupult kann verða, at reka í rætt um annan haga, og tí er eingin nytta hjá Eysturhøvda at hava brúksrætt til rættina hjá Keldufjalli. Heldur ikki nyttar hjá Eysturhøvda at hava lut í Hvilvtini, um ikki luturin verður serskilt býttur frá.



Nevndin heldur fast við upprunaliga uppskotið.

Keldufjall verður eitt vet minni í vídd upp á gyllinin og fær nakað meiri stik at halda, men nevndin heldur, at tað, at Eysturhøvdi hevur bakkan eystanfyri og er verri vetrarhagi, vigar upp ímóti. Har afturat fær Keldufjall rættina.

Nevndin er ikki samd í, at tað í eini skiftistíð ikki skal bera til at reka seyðin í Eysturhøvda heim í rættina hjá Keldufjalli, og hildið verður tí fast við, at Eysturhøvdi skal hava rætt at brúka rættina, til hagin hevur fingið gjørt rætt, men tó í mesta lagi 5 ár eftir, at hagabýtið er staðfest.

Seyðastykkið Hvilvtin, matr. nr. 136, fær nevndin einki gjørt við, tí hagin Úti í Líð eigur part í henni, og hesin hagin luttekur ikki í útskiptingini. Víst verður þórtunum á, at eru eigararnir samdir, ber til at søkja um umskipan av stykkinum eftir matrikullógini.

Úrskurður:

Hagin **Eysturhøvdi**, matr. nr. 154 í Svínø, verður býttur í tveir partar soleiðis:

154a	02-03-00*	<i>Eysturhøvdi</i>		
eigarar:	matr.nr.	partur		
	11	00-04-00		
	70	01-03-00		
	89	01-00-00		

154b	02-07-00*	<i>Keldufjall</i>		
eigarar:	matr.nr.	partur		
	38	01-05-00		
	122	00-14-00		

Markið millum hagarnar eftir býtið verður, sum skjal nr. 6 (fyribilsætlanin) vísir.

Ásetingar:

Tiltøk í haganum, ból, stik o. a. falla til hagapartin, tey eru í.

Rættina eigur Keldufjall, men Eysturhøvdi hevur rætt at brúka hana til hagin hevur fingið egna rætt og í mesta lagi í 5 ár, eftir at útskiptingin er endað. Hetta verður at tinglýsa á matr. nr. 154b, Keldufjall.

Fitilendini í berginum eystanfyri - Seyðhagin, Fyri niðan Drang og Fyri niðan Mæklett - verða havd í felag. Hetta verður tinglýst á matr.nr. 154a, Eysturhøvdi.

Hvilvtin, matr.nr. 136, verður óbýtt. Tó verða nú tríggrigar hagar eigarar eftir markatali: Keldufjall (2 mk 3 gl), Eysturhøvdi (2 mk 7 gl) og Úti í Líð (3 mk 10 gl).

Vetrarbitið verður óbroytt.

Vegurin verður merktur á matrikulkortið og tinglýstur á matr. nr. 154b, Keldufjall, sum almennur vegur.

Hagarnir hava øll rættindi inni á sær sjálvum.

Ogn og skuld verða býtt eftir markatalinum.

Álagt verður Umhvørvisstovuni at seta markið millum nýggju hagarnar skjótast til ber.

Umhvørvisstovan ger upp útskiptingarroknskapin, og verður eigaranna partur av kostnaðinum álíknaður nýggju høggunum eftir markatalinum.

Uttangarðsútskipting, Eysturhøvdi

Útskiptingin verður latin til ákæru. Kærufreistin er 3 mánaðir frá tí degi, útskiptingin er kunngjørd. Kæurur skulu vera skrivligar og stílast til Yvirútskiptingarnevndina og sendast Sorinskrivarinum, Postboks 28, 110 Tórshavn. Tær skulu vera honum í hendi í seinasta lagi 9. nov. 2014.

Útskiptingin er endað.

Petur Nielsen

Marita í Brekkunum

Maria Gregersen

GG!

Í úrskurðinum omanfyri er yvirlitið yvir hagarnar skeivt, tí býtt er um í samanteljningini av markatalinum:

* **Eysturhøvdi**, matr.nr. 154a er **2 mk. 7 gl.**

* **Keldufjall**, matr. nr. 154b er **2 mk. 3 gl.**